

Lehen il-Malti

MAHRUĠ

MILL-GHAQDA TAL-MALTI (UNIVERSITA')

"IĊHAD LIL MIN IRID JURIK IMHABBA
U JRID LI MOHHOK JIBQA' DAQSHEKK ŻGHIR;
IBLAH LA TKUNX, ID-DAWL TAX-XEMX LE JTABBA',
DAK LE MA JHOBBOK, GHAL KBURITEK IGHIR."



IL-KUMITAT TA' L-GHAQDA TAL-MALTI: (UNIVERSITA')

President: Mons. Professur Dun Karm Sant B.A., D.D., S.S.D.

Vici-President: Rev. Edward Fenech, B.A. (Hons.), M.A., Ph.D.
(Leeds)

Segretarju: Charles J. Scicluna

Kaxxier: Gorg Mallia B.A. (Hons.)

P.R.O.: Carmen Dalli

Membri: Dr. Oliver Friggieri, B.A., M.A., Ph.D.
Catherine Mallia, B.A. (Gen.)
Tony Abela

LEHEN IL-MALTI

ID-XLIX SENA

1980

GHADD 22

BORD EDITORJALI

Editur: Mons. Professur Dun Karm Sant, B.A., D.D., S.S.D.

Assistenti Edituri: Oliver Friggieri, B.A., M.A., Ph.D.

Ġorġ Mallia, B.A. (Hons.)

EDITORJAL

• LETTERATURA MALTIJA ĠDIDA

Il-progress li sar fil-qasam letterarju Malti tul dawn l-aħħar snin hu kbir, u jidher kemm fil-kwalità u kemm fil-kwantità. Minhabba li l-livell medju tal-kittieb Malti għola, il-kitba tiegħu għoliet ukoll, u ssokta jidhol fostna s-sentiment importanti li l-letteratura Maltija, minkejja ċ-ċokon tagħha u tal-poż fejn titrawwem, hi haġa wahda mas-sensibilità artistika tad-dinja. Beġa diehel għall-ewwel darba s-sens ta' kitba li hi miktuba inkidentalment bil-Malti waqt li hi miktuba bi htieġa minn awturi, jiġifieri minn nies li huma wisq aktar minn sempliċi devoti tal-lingwa.

Waqt li kiber il-pubbliku li jaqra l-ktieb Malti, dahlet ukoll l-idea li min jaqra bil-Malti ma jaqrax b'dispożizzjoni miskin, bħallikieku jaqra għaliex ma jafx b'isla oħra. Dan l-avvanz seta' u għadu jista' jsir aktar jekk, u skond kemm, jonqos il-preġudizzju kontra l-kitba Maltija bħala tali. Hu preġudizzju ingust li m'hux nieqes, madankollu, mill-gustifikazzjonijiet soċjokulturali tiegħu. Ngħidu aħna, kotba "letterarji" bla valur huma ta' ħsara kbira lil-letteratura Maltija li għadha fil-fażi ta' affermazzjoni kulturali u xjentifika tagħha. Nuqqas ta' livell għoljin fil-kotba letterarji huwa daqqa ta' harta kbira lil-kawża fundamentali tal-ktieb Malti: il-htieġa li xogħol letterarju bil-Malti jinqara minn kull min hu, qabel xejn, midhla tal-letteratura barranija. Spiċċat qajl qajl l-idea falza li l-Malti għandu jolqot biss lil ftit li huma devoti tiegħu. Kontra din il-fehma, li għandha l-egħruq tagħha mxettlin f'bosta saffi tal-hajja Maltija, iggieldu u għadhom jiġġieldu l-awturi żgħażaġħ serji li għadhom iridu juru li anki bil-Malti għandha tinholoq letteratura denja, wisq aqwa minn sforzi li għandhom l-għan limitat li jharrġu lingwa u jxerrduha. Il-letteratura, jekk hi arti, m'hix mezz għal dan l-iskop.

• IS-SEHEM TA' L-UNIVERSITÀ

F'dan it-tigdid, bhalma f'bosta oqsma ohrajn tal-hajja soċjali u kulturali tal-gżira, l-Università tat u ghandha tibqa' taghti sehem mill-akbar. Dan is-sehem ma jinkludix biss l-ghoti ta' gradi li jghinu biex il-letteratura tkun maghrufa u studjata xjentifikament, iżda wkoll il-formazzjoni ta' ambjent li fih u madwaru jistghu jitrawmu l-kittieba godda, dawk li jibdew jiktbu bis-saħħa ta' formazzjoni akkademika soda fl-oqsma ewlenin ta' l-edukazzjoni estetika. Jekk miġni fuq id-distinzjoni importanti bejn min hu lingwista u min hu kritiku, l-istudju ta' qasam bhalma hu l-Malti jista' jaqbad id-direzzjonijiet xierqa tiegħu li jwasslu, fl-aħħar mill-aħħar, għat-tishih ta' kull qasam minghajr ma wiehed jisfa' mfikkel mill-iehor u ma' l-iehor meta mhux suppost. Il-bini ta' studju lingwistiku agġornat u ta' saġġistika kritika agġornata jitlob dedikazzjoni li fiż-żminijiet ta' l-lum qiegħda ssir dejjem aktar diffiċli minhabba l-iżviluppi kbar f'oqsma idjaq ta' għarfien. Fil-limiti tagħha, il-letteratura Maltija għandha l-isfida akbar li ma tispicċax biex tmis biss il-wieċ tax-xjenzi li għandhom ikunu s-sisien biex tinbena fuqhom aħjar, illum wisq aħjar mill-bieraħ.

• EGĦLUQ IL-MITT SENA MIT-TWELID TA' CREMONA

Egħluq il-mitt sena mit-twelid ta' Ninu Cremona tfakkar b'xi mod minn diversi persuni ewlenin fosthom l-għalliema u l-istudenti tal-Liceo ta' Għawdex. Is-sehem ta' Cremona fl-oqsma letterarji u xjentifiċi li daħal fihom hu ogġett ta' s'tharrig studjat. Hawn biżżejjed li wiehed isemmi l-htiega li tikber il-kuxjenza popolari favur persunaġġi importanti bhal Cremona li taw hajjithom kollha, bis-sagrifiċċi kbar li jingalghu, biex anki Malta tkejkna trawwem civiltà. Dmir ewlienij fi programm kulturali bhal dan jaqa' minnufih fuq l-istudenti universitarji. Bhalma s'issa s-sehem li taw l-istudent u l-gradwati lil-letteratura Maltija kien mill-akbar, hekk ukoll it-tama ta' kull min jemmen fl-identità tagħna hi li dan il-kontribut jibqa', jissahha u jsib mezzi oħra biex, minghajr ma jithassar u jhassar, jixtered fost il-kotra. Dan hu wiehed mill-ideali li Ninu Cremona ilu li hadem għalihom bil-Malti, b'għajnejh u b'ruhu miftuħ beraħ fuq id-dinja ta' madwaru li hu fittex li jgħolli.

MAL-FANAL HEMM HARSTEK TIXGHEL

I.

Mar-raġġi tal-fanal kemm harstek tixgħel
u qalbek ċentufolju mħabbli miegħu,
iss'itla' nkiss inkiss mal-kantuniera
u gerrex lill-ġhasfur ta' fuq it-tieqa
u aqta' mill-qasrija d-demgħa ġdida
li rfajt għalik u hożż haddejk bil-kelma
li sibilek mill-qigħan tad-dizzjunarju
qadim ta' ruħi, ibżi' għall-paġni mqattgħa
u qiegħed il-petala biex tiftakar
li dik hi l-kelma tiegħi, ħudha. Ejja
ħa tterraq miegħi ħafja, solitarja
dis-siegħa sewda, n-nghas refaġġilek ħolma
lewn iż-żerniq, se titla' x-xemx mistħija,
se jkanta l-gawwi mbeżża', se jixegħlu
dal-waqt il-kwiekeb, biex titwieled fl-aħħar
il-melodija, u tfeġġ fuq fommi l-ghanja
li qatt ma ktibt, u toġħla mal-kampnari
l-ħamiema kwieta, tiġla ta' l-iljeli.
Kantali, Solitudni tal-kwartieri,
ħaddanni, Ruħ li tvenven ġo l-irkejjen,
aqrali idejja, Żingara tal-misraħ,
ghax, ara, mal-fanal hemm harstek tixgħel.

II.

U forsi harstek tulipan tithassar
minn mal-ħitan ta' din il-kamra vojta,
u forsi jitgħattew kemm kemm bir-ramel
għajnejk il-baħar kalm għajnejk il-mewġa
li taf bl-ament il-poezija tiegħi,
qanpiena ta' kampnar qadim, kelliمني
kull sillaba li taf din l-għalqa sewda,
dal-blat li kiber żmerc, dis-siegħa
eħ f'din is-siegħa l-minutieri wieġfa
u l-qalb m'hix tħabbat, ifhem das-silenzju
u terraq ħafja miegħi, il-binarji
jaslu qabilna, dan tren solitarju
u se tilqagħna l-belt, il-folla muta,
l-uċuh skantati, u harstek vjola tkanta
l-ghanjiet ta' dal-Kanal, il-melodija
stunata l-melodija f'din is-siegħa
u għada jisbaħ xorta, il-vjaġġ ikompli
ghax harstek tulipan se tiftaħ kmieni

*u kmieni trodd il-bikja 'l dil-pjaneta
biex tixhed li xemx ohra inutli telghet,
u sigarrett iehor minn dawk in'hela
darb'ohra ghax helwa, tulipan, dil-marda.*

III.

*Iss'inti l-istagun il-gdid, hamiema
li l-bieraħ kilt minn idi, solitarja,
bhax-xemx li żżerżqet fuqi w fuqek tokrob,
kellimni nkiss inkiss f'dan is-silenzju
ta' moħħ użat li nfetaħ katakombi
quddiemek biex int tirfes hafja — idhol.
Iss'int il-pjanu sieket u fik għandek
il-melodija vjola li se nikteb
bin-noti li kont wegħedtni. Poezija,
iss'int il-poezija kbira tiegħi,
il-kliem li ma jinstabx fid-dizzjunarju
u r-ritmi jibku, is-sillabi jlaqalqu,
ghax inti muta, solitudni gdida,
ja rondina li tixrob mill-agħdajjar
u tgħodd iċ-crieki zgħar li nħobb inpingi
kull fil-ghaxija meta nitfa' cagħka,
ja bint l-erwieħ li sikt u, tqalleb waħdek
u taqra l-kotba mdejqa tal-poeta.*

IV.

*Aghitni l-kliem t'ghajnejk, il-lejl qed jikteb
ballata vjola fuq il-gmiel ta' wiċċek,
in-nida tleqq, ħaddej k univers abjad
li ħadd ma jirfes ħafi bla ma jwegġa',
miss dawn l-idejn u ħoss dil-qalb żlugata,
u ara skun id-demm, solenni l-bikja.
Hamiema, 'ttirx fil-bogħod u kul minn idi,
dan qamħ li ma joqtolx, dan ilma safi.
Monotona l-qanpiena ddoqq is-siegħa
li inti ttir minn fuq dit-tieqa mbexxqa
li ftaħt għalik, monotona t-tnehida
minquxa bħall-miraġġ li jmur u jiġi.
Ittirx fil-bogħod, u għid dit-talba miegħi:
"Hemm raġġi ta' fanal mixħuta fuqi,
hemm kewkba umli tiddi biss għalija,
hemm f'jur selvaġġ li fetaħ ġewwa sidri,
hemm xemgħa tnemnem biss minħabba fija."*

OLIVER FRIGGIERI

TAGHRIF GDID FUQ M.A. VASSALLI

Dr. Cleardo Naudi u Giuseppe Cannolo

Sa fejn naf jien s'issa qatt ma kellna dokument li jurina fejn kien joqghod sewwa M.A. Vassalli wara li gie mill-eżilju fl-1820.

Skond avviz fl-1820 fil-Gazzetta tal-Gvern Vassalli kellu jagħti l-lezzjonijiet tiegħu fid-dar N^o 347, Triq San Pawl il-Belt; iżda ma nafux sewwa jekk din kinetx ir-residenza tiegħu. Ninu Cremona jgħid li fl-aħħar ta' hajtu kien joqghod il-Pietà, iżda xejn aktar, u ma jgħidx mnejn għieb l-informazzjoni².

Kien ilu jberren il-hsieb go rasi li nara nistax insib xi haġa mir-registri ta' li **Status Animarum** tal-Parroċċa tal-Belt; fl-aħħar irnexxieli nsib it-tagħrif li xtaqt bl-ghajnuna tal-Kappillani u ta' Dun Ġwann Azzopardi.

Fl-**Status Animarum** tal-Parroċċa ta' San Pawl (1822-25) insib li fid-dar Nru 347 kienet toqghod Giachina Campanello (29 sena), Rosa (10 snin) u Bartolomeo (8 snin). Jekk Vassalli kellu residenza hawn, ma tantx dam wisq fiha; ta' min jinnota li d-djar Nri 341, 342, 346, 348, 349 kienu mgħammra minn familji Protestanti. Isem Vassalli f'dan ir-registru ma jidher imkien.

L-aktar skoperta importanti hi r-registrazzjoni ta' l-1828, is-sena ta' qabel il-mewt ta' Vassalli li grat fit-12 ta' Jannar 1829, Fit-taqsim tal-Pietà — dan ir-raħal kien jagħmel mal-Parroċċa ta' San Pawl tal-Belt — insibu din in-nota:

Strada Misida detta tal
Guardia Mangia
N^o 2 — 2 Casa Sospetta
Michele Vassallo (sic) sospet(to)
Catarina
fig.

Gabriele
Michele
Saverio

Jidher ċar li Vassalli kien joqghod f'daqsxajn ta' dar fit-telgħa tal-Gwardamangia fl-inħawi tal-Villa ta' Hookham Frere, il-habib u protettur tiegħu, u li ma kienx f'kuntatt mal-Kurat ta' San Pawl. Il-kelma **sospetto** kienet tfisser li wiehed ma kellux żwieġ regolari; mill-i jidher l-informazzjoni ttiehdet minn terzi persuni, għax ma nsibux l-etajiet tal-membri tal-familja, bħalma nsibu fil-bqija tal-familji l-oħra u anqas eżattezza fil-isem ta' Vassalli stess; li ma kinux l-ismi-

jiet tal-mara u ta' wliedu fl-ordni ta' l-età tagħhom, anqas konna nkunu ċerti li din kienet id-dar tiegħu.

Dan jikkonferma dak li qal Schlienż, jiġifieri li l-Kurat ta' San Pawl ta' dik il-ħabta ma taħx difna Kattolika, minħabba ż-żwieġ irregolari tiegħu. L-anqas nistgħu nġid li dan gara għax hasbuh Protestant, għax kieku kien inizzel "protestant" hdejn in-numru tad-dar bla ma jnizzel l-ismijiet, bħalma nsibu f'każi oħra fl-istess registru. Milli jidher il-Kurat kellu tama li jirrangaw l-affarijiet, għax kieku ma kienx inizzlu fir-registru, imma jqisu Protestant u ma jnizzlu xejn.

Dr. Cleardo Naudi u Giuseppe Cannolo

Dawn it-tnejn min-nies kienu midhla sewwa tač-Church Missionary Society, li kellha d-dar tagħha fi triq San Gwann, kantuniera ma' Strada Stretta. Dan ikkonfermajtu mir-registru ta' li **Status Animarum** tal-parroċċa tal-Portu Salv tal-Belt fejn taht in-numru 75, hemm imnizzel "Inglesi".

Cleardo Naudi skond l-istess registru kien joqgħod fi Strada Stretta N^{ru} 84; miegħu kellu l-familja Spinelli (1820-1833). Naudi kien Protestant iddikjarat, u kien intimu ma' hafna mill-għaqdiet jew setet Protestanti li kienu jaħdmu hawn Malta. Ikollna nġid għalhekk li nsibu f'dan ir-registru minħabba l-familja Spinelli li kienet iddur bih. Din il-familja kienet tikkonsisti mir-raġel Michele u Katerina, il-mara. Fl-1831 tissemma wkoll Elisabetta moglie di Ferdinando Tedesco (?) fl-istess dar.

Giuseppe Cannolo, li kien isinn is-skieken, kien l-ewwel traduttur tal-Vanġelu ta' San Gwann bil-Malti. Jowett iġidilna li kien joqgħod qrib id-dar tagħhom (CMS). Fir-registru (1818-1833) tal-Parroċċa ta' Portu Salv insibu li kien joqgħod f'kamra Nru 30 fi Strada Stretta; miegħu kellu l-mara Maria Assunta li wara s-sena 1833 insibuha l-Ospizio tax-xjuħ, naturalment il-Furjana. Cannolo kien fqir, u skond Jowett kien jaqlagħha u jkolha, u qatt ma kellu flus żejda.

Dan it-tagħrif, żgħir kemm hu żgħir, ikompli jixhet dawl għid fuq il-hidma lingwistiko-religjuża ta' l-ewwel nofs is-seklu tal-ħakma Ingliża f'Malta, meta l-attività Protestanta kienet qawwiya u aggressiva³.

Tarxien 12/6/1980

DUN KARM SANT

RIFERENZI

- (1) A. Cremona, Mikiel Anton Vassalli, Malta: KKM, 1975, p.50.
- (2) Ibid. p. 66.
- (3) K. Sant: **It-traduzzjoni tal-Bibbja u l-lisien Malti 1810-1850**, Malta: Royal University of Malta, 1975.

ILHNA POETICI EWLENIN TA' LLUM

Minn mindu l-awturi godda hassu l-htiega ta' maturità differenti, aġġornata skond it-tigrib tas-seklu ghoxrin, il-letteratura Maltija bdiel tiggedded u taghmel l-akbar passi 'l quddiem li qatt ghamlet. Wara li l-formuli tar-romantiċiżmu tradizzjonali, skematiku, laħqu nħlew mill-imitaturi ta' Dun Karm, il-poeżija daħlet f'perijodu twil ta' dekadenza. Hekk ukoll il-qasam tan-narrativa, u t-teatru, ġeneru li baqa' aktar mill-bqija marbut ma' skemi qodma mirutin minn bosta snin qabel. Is-sensibilità li rawmu l-poeti u l-prożaturi l-godda kienet mibnija fuq edukazzjoni letterarja għolja, fuq kuxjenza haġja li ma tingħalaqx skond preġudizzji ta' kemm-il xorta, u fuq kolloxx fuq il-konvinzjoni li l-letteratura Maltija tista' tkun valida biss jekk tqis ruhha bħala parti mil-letteratura dinjija.

Dawn li ġejjin huma eżempji ta' kitbiet li jistghu jingħaddu fost l-aħjar xogħlijiet ta' l-ilhna ewlenin li wettqu dan it-tigdid tekniku u formali fil-poeżija Maltija reċenti.

Minn *TABERNAKLI* (A.C. Aquilina & Co., 1979) ta'
MARIO AZZOPARDI

FAWWARA

*Kappara taqsam bħal sinna mill-blat
tehel ma' ruhi fil-lejl tar-ragħad
u r-riħ jagħrafha.*

*Lehen is-sajjeta jibqa' jsus
bħal met' għaxi
wara t-telqa ta' l-imħabba
l-mara tal-ħolm tibqa' tagħfasni
biex nerħi mill-ġdid.*

*L-istilel li m'għandhomx sabar jibqgħu f'posthom
jiġu għall-kenn f'dat-tabernaklu
daqqa kiesaħ daqs ir-ramel
daqqa jiskalda x-xewk
iżda dejjem abjad
bħat-tifriħ ta' l-għotja.*

*U nisma' l-ilhna ta' min miet għall-ħamrija
jew min għadiu ma twelidx
jitolbuni post taħt Siġret Alla.*

*Jien il-pjanta tal-gabillot tal-ġenu.
Qalbi r-rummiena
b'ċelel trasparenti ta' mħabba mħaffra
b'ċifri fil-ġebel imtaqqab:
ktieb tas-salmi li ntesew,
li kulhadd beza' jkanta.*

*Ja idejn tal-bdiewa:
forsi meta subgħajkom imissu x-xquq taċ-ċifri
għajnejkom ma jarawx u raskom
ma ttikomx biex tħollu s-sinjali.
Izda ħarsu:
għax ma toftqux dil-ġrotta?*

MARIO AZZOPARDI

Minn *IL-KANTIKU TAD-DEMM* (A.C. Aquilina & Co., 1980)
ta' **ACHILLE MIZZI**

WENS

*Bl-ombra shuna ta' nifsek
wennisni.
Għax truf subgħajk m'humieq għomja.
Daqs kemm m'hix truxa l-vina
tnemmel fit-tanbur ta' widinti.
Kemm hu sfiq dan id-dlam għammieq
madwarna l-ġganti
li nieqfu arbulati fuq par saqajn
fuq dan il-mikrokożmu
ta' ħamrija tgedwed bil-ħajja!
Il-piż taż-żmien u l-ispażju
qed iġhattanni bħal sider mimli
fuq fomm ta' tarbija.
U nħossni waħdi.*

*Avolja waqtiet
fl-għaxijiet blu nistqarr ħsibijiet
max-xitel u merqtu jifhimni
u xewqati bħal ponn kosbor
iġħosfru u jimirhu fil-baħħ mal-qajjiet
ta' l-alwett.*

Daqqiet inħossni mġengel
bħal żir tad-deffun li jtappan go fih
ċempil il-qtar
li ma jdoqgx id-difa tal-kristall.
Min hu dan alla tal-kefrija
li bil-ħdejjed jikwu
ħbub għajnejja xawwatli?

Halli utieghem għarqek ma' ġismi.
Ha nxomm riegħek jismotni bir-riħa
tas-sess li jagħżilna.
U l-ghomja li qatt ma stabru fl-iljieli bla kwiekeb
jaraw mill-ġdid minn go fina,
jaraw l-aġħdajjar bħal ħġieġa mxaqqa
fejn jittertqu l-imriezaq.

Missni naqra u jaqa' l-qxur
minn għajnejja,
u minn ġismi jinħallu l-faxex
u minn ġewwa ninxtegħel bl-oranġjo
bħal ferħ naħal sakran iġħanni l-għanja
bla nikta
f'bombli baqta mimli bin-nir
tas-sema t'April.

ACHILLE MIZZI

CIRKONCIZJONI

Lil hinn minn Irnella
Jaqa' sabta kemm jidher id-dell tal-fidda
mal-mewġ jtkissru l-ħjut ta' driegħu
iriegħu id rizzi
ma' riġlejha għanjiethom
tax-xebba nofs għera
max-xbieki riesqa tonsob ħaraġ l-irġiel
jistkennu
għassa wara l-ħasira
mill-għanja sirena
u l-ghomma ta' xtut nofs in-nhar

'ma t-tfajjel sajjied skarta n-nagħsa
minn ħofra għal ħofra

saq il-grottli ta' ktijietna
 jdemmu minn kenn għal kenn
 sakemm lehinha bla hniena mal-qiegħ
 waħhallu s-sunnara mal-hofra fil-blat
 u t-tifel jistenna bejn art u ilma
 f'imxiġja ta' stasi
 jitriegħed stirat mal-vlontin
 u jogħdos biex jehles ir-raġel go baħar
 il-qilla

sa jaqta' l-ħarira bi snien
 imħabbli ma' blat irrakkmāt
 sakemm nagħsu jdamdam
 bla wġiġħ
 u d-denfilara toqros ma' koxxtu tiħmar
 u l-mewġa li ttellgħu f'ħoġorha
 tiddardar bil-vgolin ta' demmu
 U x-xebba rżina mxiet ħafja

kompliet saffa
 mal-kosta ttella' xuxitha lejn is-sema
 tistenna l-fidda
 li ġa thallset deheb

DANIEL MASSA

Minn F'ALTAMIRA (Gulf Publishing 1979)
 ta' VICTOR FENECH

F'HAGAR QIM

o kbir alla l-ogħla sid li taf kollox tifhem kollox tara kollox
 saħansitra wara l-gholja 'l fuq mis-shab ifhem lilna mixhutin fuq
 irkubbtejna nitolbuk li din il-gżira li ħabbejna ma thallix illi tintilef fi
 rjiħat ma jwasslu mkien

o kbir alla nitolbuk fuq irkubbtejna la thallix lil din il-gżira fejn
 trabbejna li tintrebaħ mill-qawwiet minn tas-sibbien

o kbir alla l-ogħla sid la tnaqqarx waħda war' waħda t-tfajliet
 sbieħ (sabiex b'demmhom tikseb gieh) għaliex bihom din l-art hehwa
 trid tissaqqa għaliex minnhom trid il-frieħ

o kbir alla l-ogħla sid afda fina inzel fostna aqşam magħna isma'
 s-sejħa tal-gens tagħna sejħa kiebja ta' gens twajjed taħt blat samm u
 flimkien (jekk int tiċcaqlaq) naqsmu l-qafas ta' dil-firda qed iżzommna
 żmien ir-ram

VICTOR FENECH

X'JISMU U LILHINN MINNU

novella ta' GORG MALLIA

Jum iehor. Il-kesha ta' l-ewwel rigel minn taht il-friex. Il-papoċċ li ma jinstabx u l-girja mtertra sa fejn halla l-kalzetti l-lejl ta' qabel. Jum iehor, u l-ilma ngazzat iraxxax mis-sink għal ma' idu fuq il-vit. Li jżaqżaq biex idur. Jum iehor, u l-qmis ma tridx tinqafel u żiffa minn taht il-bieb iddur ma' riglejha għerja li, xewk xewk, jirtogħdu mir-rkoppa 'l fuq. U mir-rkoppa 'l isfel donnhom bla heġġa jgħannqu l-art.

Barra s-sema griż u l-bieb iżaqżaq aktar mill-viż u ma jridx jin-għalaq għax simen. It-tisbita li ssakkru tintilef fil-hamba tal-muturi. Ir-rih joqroslu wiċċu, id-dahna tal-karozzi mnifsejha.

Ix-xemx tittawwal minn wara shaba, imma terġa' tghib f'daqqa u s-sema jiddardar mill-gdid.

Hemm l-ikħal fis-smewwiet ta' Jorboruk. Ghoddu l-għanja siekta tad-dawl jaqbeż li jtir mix-xemx tiżreg 'il fuq mill-ħdura tal-palm. Merżuq jixgħel kwiekeb ċkejna li jsiru qtar tan-nida jiżżerżqu mal-weraq niedja mil-lejl. U hemm l-għanja mħaxwxa tal-mewġa titliegħeb max-xatt tad-deheb, u d-diwwja tal-gawwi mqajla, jinqalbu wahda fuq l-oħra, milwiġja mal-baħħ mimli tas-smewwiet.

Jidhak mal-plajja, iħoss il-libta ta' hsiebu tmajna u tahrab mal-girja ta' ras il-mewġa.

Tal-linja tard bħas-soltu. Ir-raġel ta' hdejh għandu riħ u jqaħqaħ kull hames sekondi u jtellja f'imnieħru kull tlieta. Hemm mara għadha tmeċlaq l-ikla ta' filgħodu. Tigi karozza, imma mhix tiegħu. Tigi oħra u titla' l-mara ta' hdejh. Tigi tiegħu, imma mimlija u jkollu jiddeffes biex joqgħod. Idaħħal idu fil-but għall-flus. Skoss u jaqa' lura fuq it-tfajla ta' warajha. Sidirha artab u wiċċu jħmar, u jqaħqaħ u jlaqlaq u jkun se jerġa' jaqa' bil-fixkila. Fl-aħħar jasaq u jinżel jigri. Haddejh homor jinxtorbu min-nibxa ta' l-arja.

It-tfajliet ta' Jorboruk sidirhom għeri u l-bjuda ta' ġisimhom tit-bandal kull filgħodu man-niżla mtarraġa, taqta' ma' l-isfond iżraq tal-baħar. Għandhom ġwielaq mimlija bil-fjuri, u jinżlu hdejh u jiżfnu madwaru. Dik ta' l-għajnejn lewn l-arżnu tagħtiha warda bajda u dik ta' xuxitha lejl teħmiżħielu f'xagħru.

L-għajta ta' l-imgħalliem ma tonqosx. Tard. It-taraġ jiżloq u hemm it-tajn fl-intrata. Il-kamra twila u dejqa b'sitt skrivaniji. Tlieta ma' kull hajt. Jintasab bil-ġri f'postu u b'id wahda jerhi l-għoqda ta' l-ingravata u bl-oħra jieħu karta mill-in-tray.

Iħobb it-tfajla ta' l-iskrivanija ta' quddiemu. Bin-nuċċali u għandha xagħarha maqtuġħ fuq għonqha. Ma jafx x'jisimha għalkemm kienet ilha bil-qieghda quddiemu tliet snin. Ma ried jitgħalliem isimha

gatt ghax beza' li johlom bih kif kien johlom b'wic'cha, li 'l isfel, b' ghajnejha jghoddu l-figuri, kien jimlielu l-iljieli. Darba wahda kien talabha tisilfu temprin.

Kien jaf li qatt ma ser ighidilha li jhobbha, imma baqa' jhobbha xorta wahda. Kultant kien jizfen maghha meta kien ikun wahdu jisma' l-Beatles, u 'l Johann Strauss, u 'l Perry Como.

F'Jorboruk hemm l-ilhna tat-tfal li jtiru msahhra sa l-gholi. Itiru mas-shaba-tajjara li trejjah bil-lajma, titliegheb go suritha, titrattab, u tilbes elf dehra, bhall-ilhna jsusu, li ma jerhu qatt. Iduru ma' qalbu u jerhuh ghall-hena ta' hsus mehlusa. Ihollu r-razna tal-biza'. U jghanni mat-tfal, dwar imhabbtu li kissret il-muntanji u ferget is-smewwiet. Joghdos fl-ibhra tal-ferh jitbahhan f'ilmijethom. Joghla ma' l-irjihat ta' ghanijietu u l-art ma jmissha qatt.

Bejn l-ghadd ta' kont u iehor jibki mument ghall-gharfien li kien injorant u ma jiswa ghalxejn. Kien jaqa' ghač-čajt kuljum. L-ewwel f'ghajnejh stess u mbaghad f'ghajnejh haddiehor... Imma kien ighodd il-kontijiet u joqtol l-uğigh fl-ghadd ta' kull somma.

Wara l-iswed tas-shab ix-xemx niezla. Ma jarahiex, imma l-qan-piena ddoqq tghidlu l-hin. Riğlejha itajru t-tajn fl-intrata. It-tarağ għadu jiżloq.

It-toroq jinbidlu mill-griž ghall-iswed. Id-dawl ta' karrozza jlehh mument u jghib fid-dahna. Tal-linja zzappap sa l-istejg. Mohhu mej-jet jintelaq fuq is-sit. Kollox imčajpar: l-ghagha baxxa fil-karrozza, id-damdima siekta barra t-tieqa, id-dawl tal-hwienet, in-nies ta' l-ghajnejn li jberriq ma' kull waqfa, imbaghad ighibu, dellijiet misruqa.

Hmura mdemma tixghel ix-xefaq ta' Jorboruk. Qala bajda ta' kenura tperper fi lwien il-ghabex. Hu jtir 'il fuq 'il fuq, merfugh mil-lehha t'ghajnejh, li ghandhom fihom l-ghajta mfella ta' l-ahhar gaw-wija tal-jum, u t-tajran taghha. U l-qala tghib fil-halq jittewweb tal-kenn.

U mit-twapet ta' hdura bla xefaq immewga minn ziffa, tielgha l-ghanja ta' l-ghaxija. Tintrifed sa tinfaqa' f'elf nota li jilhq u l-imtaj-jar fil-gholi u jissahhu mit-talb go qalbu. Jaghrafi tifsirithom u jintreha fi tbandila mielsa li twasslu fl-ilqugh imdieheb tal-plajja.

It-television rega' bil-hsara. Jitgeddes mieghu nnifsu fuq pultruna iehsa. Harstu ffissata fuq fačcata ta' ktieb, biss hemm ic-čpar quddiem ghajnejh u l-kliem miktuba saru snug itebbghu s-sfura tal-karta. Għadu l-hin... id-disgha. Ghajjen, u l-kesha.

Id-dlam tas-sodda jitboq lid-dinja barra. Jidhol jorqod.

Il-kutra xxewwiklu mniehru, u s-saqaf jidher griž ghajr ghat-tikek suwed. Hemm brimba fir-rokna. Jorqod... jahseb fl-ghada. Kif se jerğa' jinsa hajtu u dinjietu, u jghix biss għal Jorboruk.

SELMUN

*San Pawl kien dahru lejna fuq il-Gzejjer,
u fuq Selmun
żiffa helwa tar-rebbiegħa
kienet hiemda titliegħeb got-trofoj xagħar
ma' wiċċek helu.
Ma' truf l-irdum
fuq il-ħurtan u l-ingliża w is-sagħtar kobob
kien hemm imferrxa l-kliem ta' fomme
idur madwarna fuq ġwienah ħfief
ta' friefet bojod.
U l-mewġ ta' nijs minn sidrek tiela'
ħassejt bil-mod ma' wiċċi jfewweg
id-diwi ħiemed
f'anestesija
ta' ħolma ddub
minn xfar idejja.*

TONY MANGION

"DUN KARM - IL-POEZIJI MIGBURA"

Edizzjoni kritika ta' Oliver Friggieri

M'hemmx dubju li Dun Karm Psaila, il-poeta nazzjonali Malti, huwa figura importanti hafna fl-istorja tal-letteratura Maltija. Għal bosta snin il-poeziji tiegħu baqgħu mxerrdin 'l hawn u 'l hinn f'kotba qodma li ma baqgħux fl-idejn, f'rivisti rari, f'gazzetti u f'fuljetti li diffiċli jinstabu, kif ukoll f'manuskritti. Għall-ewwel darba fl-istorja tal-poezija Maltija, il-poeziji ta' Dun Karm ingabru minn Oliver Friggieri f'edizzjoni kritika mogħnija mhux biss bil-poeziji miġburin flimkien iżda wkoll bi studji u b'appendiċi dwarhom.

DUN KARM — IL-POEZIJI MIGBURA huwa volum tassew mill-isbaħ ippubblikat minn Karmen Mikalleg Buhagar u mill-Klabb Kotba Maltin. Id-disinn tal-qoxra hu magħmul minn Emvin Cremona, u l-ktieb hu mitbugħ bl-offset għand l-Interprint Ltd. Il-volum hareġ f'edizzjoni b'qoxra iebša jew illegata (**hardbound**), u f'edizzjoni b'qoxra ratba jew **paperback**. Il-hruġ ta' dan il-ktieb importanti kien wiehed mill-avvenimenti ewlenin ipprogrammati għal matul it-Tieni Fiera Internazzjonali tal-Ktieb li saret f'Dar il-Mediterran, Valletta, bejn is-17 u l-21 t'April 1980. **Dun Karm — Il-Poeziji Miġbura** gie pprezentat uffiċjalment lil-pubbliku matul programm mużiko-letterarju li sar fil-post imsemmi fit-18 t'April u li attenda għalih l-Onor. Ministru ta' l-Edukazzjoni Philip Muscat.

FUNZIONI SINTATTIKA-SEMANTIKA TAL-PREPOZIZZIONI 'LIL'

ALBERT J. BORG

Fil-Malti nsibu ċerti sentenzi li fihom verb transittiv u oġġett dirett. F'hafna minn dawn is-sentenzi jrid bil-fors ikun hemm 'lil' qabel l-oġġett, kif insibu f'(1) u (2). Imma f'hafna

- 1 a. Ġanni ra 'l Pawlu.
- b. * Ġanni ra Pawlu.
- 2 a. Ġanni sema' 'l Marija tibki.
- b. * Ġanni sema' Marija tibki.

sentenzi oħra jrid bil-fors ma jkunx hemm 'lil' qabel l-oġġett, bħal fis-sentenzi (3) u (4). (L-asterisk* nużah bħala sinjal li ċerta sentenza m'hijiex aċċettata fil-Malti. Is-sinjal? nużah biex nuri li hemm xi dubju jekk ċerta sentenza hijiex aċċettata fil-Malti.). Jidher għalhekk li għandna xi haġa x'nispjegaw

- 3 a. Ġanni ra l-qtil ta' Pawlu.
- b. * Ġanni ra lil-qtil ta' Pawlu.
- 4 a. Ġanni sema' l-istorbju.
- b. * Ġanni sema' lil-istorbju.

hawnhekk, jekk naċċettaw li sintattikament is-sentenzi (1) sa (4) kollha għandhom l-istruttura **suġġett+verb+oġġett (dirett)**.

Sutcliffe (1936, p.169) iġhid li 'lil' tintuża biex tintroduċi l-oġġett tal-verb; imma mbagħad ikompli jgħid li l-użu tagħha mhux ristrett għall-oġġetti definiti biss, bħalma huma n-nomi propji. 'Lil' tintuża ukoll ma' oġġetti li huma indefiniti u jagħti l-eżempju (5):

- 5. Taf lil xi hadd?

Aquilina (1965, p.114) iġhid li l-prepożizzjoni 'lil' tintuża regolarment qabel l-oġġett tal-verb meta l-oġġett ikun nom propju. Digà rajna xi eżempji ta' sentenzi b'oġġett li hu nom propju, u dawn kollha għandhom 'lil' qabilhom (ara s-sentenzi (1) u (2)), u s'hawnhekk Aquilina għandu raġun. Imma jekk issa nqabblu s-sentenzi (6a) u (6b) ma' (7a) u (7b) naraw li fil-waqt li (6b) mingħajr il-prepożizzjoni

- 6 a. Mill-karrozza, Ġanni ra 'l Pawlu fil-ġnien.
- b. * Mill-karozza, Ġanni ra Pawlu fil-ġnien.
- 7 a. Mill-ajruplan, Ġanni ra 'l Malta tahtu.
- b. Mill-ajruplan, Ġanni ra Malta tahtu.

qabel l-oġġett, m'hijiex sentenza aċċettabbli, (7b) (hi ukoll minghajr il-prepożizzjoni qabel l-oġġett) tista' toqghod sewwa bħala sentenza Maltija. Mela allura mhux biżżejjed tgħid li 'lil' tintuża regolarment qabel oġġett li hu nom propju. Trid iżżid ukoll li dan in-nom propju għandu jkun jirreferi għal persuna, għax in-nomi proprji li jirreferu għall-post mhux bil-fors ikollhom 'lil' quddiemhom meta jkun jaqdu l-funzjoni ta' oġġett dirett.

Cauchi (1972, p.117-118) u Krier (1976, p.53) it-tnejn jippruvaw jagħtu soluzzjoni ftit differenti: 'lil' tintuża qabel l-oġġett meta dan jirreferi għal persuna. Imma barra minn sentenzi bħal (1a), (2a) u (6a), fil-Malti għandna ukoll sentenzi bħal (8a) u (8b) fejn

- 8 a. Rajt lil-mara ta' Ġanni.
- b. Rajt il-mara ta' Ġanni.

għalkemm l-oġġett dirett jirreferi għal persuna, b'dan kollu l-preżen-za tal-prepożizzjoni 'lil' m'hijiex obbligatorja, għax (8b) toqghod ukoll bħala sentenza Maltija.

F'xogħol ta' riċerka importanti imma mhux ippublikat, Bonello (1963, pp. 11-13-14) jikkonsidra wkoll din il-problema. L-ewwelnett jagħmel distinzjoni bejn verb transittiv li jiehu biss oġġett wiehed (li hu dirett) u verb transittiv b'żewġ oġġetti, wiehed dirett u l-iehor indirett. Bonello jgħid li l-prepożizzjoni 'lil' tintuża f'sentenzi bl-ewwel tip ta' verb transittiv (verb b'oġġett wiehed biss) meta l-oġġett ikun definit u speċifiku, bħal fis-sentenza

- 9 a. It-tifel iħobb tifla.
- b. It-tifel iħobb lit-tifla.

(9b). Imma din ukoll m'hijiex soluzzjoni preċiża biżżejjed, għax bil-Malti minbarra (9b) nistghu ngħidu ukoll (9c), u f'din is-sentenza

- 9 c. It-tifel iħobb it-tifla.

għalkemm l-oġġett dirett 'it-tifla' huwa definit u speċifiku bħal f'(9b), xorta m'għandux 'lil' quddiemu.

Niġu issa għat-tieni tip ta' verb transittiv li jiddistingwi Bonello (verb b'żewġ oġġetti). Huwa jgħid li f'sentenzi b'dan it-tip ta' verb, il-prepożizzjoni 'lil' tintuża regolarment bejn iż-żewġ oġġetti, bħal fis-sentenza (10a), fejn 'it-tifla' huwa l-oġġett indirett. Imma hawnhekk ukoll Bonello mhux preċiż biżżejjed, għax

- 10 a. It-tifel bagħat il-ktieb lit-tifla.
- b. * It-tifel bagħat il-ktieb it-tifla.

waqt illi flok is-sentenza (10a) ma jistax ikollna (10b) mingħajr il-prepożizzjoni qabel l-oġġett indirett, is-sentenza (11a) bl-oġġett

- 11 a. Ġanni bagħat il-ktieb l-uffiċċju.
- b. ?Ġanni bagħat il-ktieb lill-uffiċċju.

indirett 'l-uffiċċju' u mingħajr il-prepożizzjoni tinstema' ħafna iżjed naturali minn (11b) li fiha l-prepożizzjoni. Ta' min jinnota li hawn-hekk ukoll għandna espressjoni nominali (bil-funzjoni ta' oġġett indirett li tirreferi għal post u mhux għal persuna (ara x'intqal dwar is-sentenzi (7a-b))).

S'issa mela rajna li għandna din is-sitwazzjoni: f'sentenzi b'verb transittiv u b'oġġett (dirett) wiehed, bil-fors irid ikun hemm 'lil' qabel oġġett li hu nom propju u jirreferi għal persuna (ara s-sentenzi (1-2)), imma jekk in-nom proprju jirreferi għal post, allura mhux bil-fors irid ikun hemm 'lil' qabel l-oġġett (ara s-sentenzi (7)). Mill-banda l-oħra, qabel ċerti oġġetti diretti oħra, bil-fors ma jistax ikun hemm il-prepożizzjoni 'lil' (ara s-sentenzi (3-4)), filwaqt li qabel xi oġġetti diretti li jirreferu għal persuni imma li mhux nomi propji, jista' jkollna 'lil' jew le (ara s-sentenzi (8-9)). U fl-aħhar rajna li f'sentenzi b'verb transittiv u żewġ oġġetti, il-preżenza ta' 'lil' qabel l-oġġett indirett hija obligatorja, meta l-oġġett jirreferi għal persuna, imma hija fakultattiva meta l-oġġett jirreferi għal post.

Biex il-problema li għadna kif iddeskrivejna naqsmuha f'partijiet iżgħar li nkunu nistgħu nistudjawhom biċċa biċċa, se niehu l-ewwel dawk is-sentenzi b'oġġett wiehed biss. Barra minn hekk se nikkonsidra għalissa dawk il-każijiet ċari fejn il-preżenza jew l-assenza ta' 'lil' hija obligatorja, kif jidher mis-sentenzi f'(12). Fis-sentenzi (12a)

- 12 i a. Ġanni ra 'l Pawlu
- b. Ġanni sema' 'l Marija
- c. * Ġanni ra lill-qtil ta' Pawlu
- d. * Ġanni sema' lill-istorbju

- ii a. * Ġanni ra Pawlu
- b. * Ġanni sema' Marija
- c. Ġanni ra l-qtil ta' Pawlu
- d. Ġanni sema' l-istorbju

u (12b) il-preżenza ta' 'lil' hija obligatorja: qabbel (12 i a-b) ma' (12 ii a-b), filwaqt li fis-sentenzi (12c) u (12d) l-assenza ta' 'lil' hija obligatorja: qabbel (12 i c-d) ma' (12 ii c-d).

Issa lingwa partikolari timponi fuq in- nies li jtkellmuha mod partikolari kif jikkategorizzaw ir-realtà li jghixu fiha. Minghajr ma noqogħdu nidhlu fi problemi filosofiċi u ontologiċi, hawnhekk se naddottaw il-pożizzjoni li jiehu Lyons (1977, sezzjoni 11.3) u nassumu li fid-dinja ta' madwarna jeżistu ċertu numru ta' persuni individwali, ta' annimali u ta' hwejjeg jew oġġetti oħra fiżiċi li nistghu niddistingwuhom minn oġġetti oħra. Dawn l-oġġetti kollha jissejhu entitajiet jew hwejjeg ta' l-ewwel ordni. Normalment entitajiet ta' l-ewwel ordni ma jibdlux il-karatteristiċi perċettwali tagħhom: ngħidu aħna, iżommu l-istess forma. Barra minn hekk, dawn l-entitajiet dejjem jokkupaw l-ispazju, għallinqas kif narawhom (jew aħjar, kif nipperċepuhom) aħna. Mill-banda l-oħra, grajjiet u sitwazzjonijiet li jokkupaw mhux l-ispazju, imma d-dimensjoni taż-żmien, jissejhu entitajiet tat-tieni ordni. Bil-Malti, entitajiet tat-tieni ordni, ngħidu tipikament, li "għaw" f'xi hin, bħal fis-sentenzi (13),

- 13 a Il-qtil ta' Pawlu gara l-bieraħ.
- b *Il-qtil ta' Pawlu kien qiegħed il-bieraħ.
- c *Il-qtil ta' Pawlu eżista l-bieraħ.

waqt li entitajiet ta' l-ewwel orni ngħidu, tipikament, li "qegħdin" f'xi post jew li "jeżistu", bħal fis-sentenzi (14).

- 14 a Ganni qiegħed fil-ġnien.
- b Jeżisti raġel jismu Ganni.
- c * Ganni gara fil-ġnien.

Dawk l-espressjonijiet li jirreferu għal entitajiet ta' l-ewwel ordni (bħal ngħidu aħna, nomi propji li jirreferu għal persuni), jissejhu espressjonijiet (nominali) ta' l-ewwel ordni, waqt illi espressjonijiet li tipikament jirreferu għal entitajiet tat-tieni ordni, jissejhu espressjonijiet (nominali) tat-tieni ordni. Meta nosservaw kif inhi mqassma l-okkorrenza tal-prepożizzjoni 'li' fis-sentenzi f'(12), naraw illi l-preżenza tagħha hija obligatorja qabel espressjonijiet ta' l-ewwel ordni, waqt illi qabel espressjonijiet tat-tieni ordni, hija l-assenza tagħha li hi obligatorja. Nistghu ngħidu għalhekk li fil-Malti 'li' hija sinjal jew marka sintattika tad-distinzjoni (sematika) bejn espressjonijiet ta' l-ewwel u tat-tieni ordni.

Niġu issa għal dawk il-każijiet fejn il-preżenza jew l-assenza ta' 'li' qabel l-oġġett dirett hija fakultattiva, kif jidher fis-sentenzi (15). Dawn jidhru li huma kollha sentenzi aċċettabbli,

- 15 a Ganni ra lit-tifel ġej.
- b Ganni ra t-tifel ġej.
- c Ganni ra lill-kelb ġej.
- d Ganni ra l-kelb ġej.
- e ? Ganni ra lill-karozza ġejja.
- f Ganni ra l-karozza ġejja.

hlief forsi (15e) li tinħass daqsxejn stramba. Il-punt hu li hawnhekk il-preżenza ta' 'lil' hija fakultattiva. Issa meta Lyons (1977, sezzjoni 11.3) jtkellem dwar l-entitajiet ta' l-ewwel ordni, josserva li l-persuni għandhom post ipprivilegġat f'din il-klassifika. Hæga bħal din m'għandhiex tissorprendina meta niftakru li fl-aħħar mill-aħħar huwa l-bniedem innifsu li juża l-ilsien biex jaqdi l-htigijiet tiegħu, u għalhekk iħalli fih impronta ankonfondibbilment antropomorfika. Lyons ighid ukoll li f'hafna iisna, jekk mhux f'kollha, jidher li hemm ġerarkija ta' entitajiet ta' l-ewwel ordni b'tali mod li l-persuni huma aktar individwalizzati mill-annimali, u l-annimali huma aktar individwalizzati mill-oġġetti. Issa jekk ninnutaw id-distribuzzjoni sintattika tal-prepozizzjoni 'lil' fil-Malti qabel l-oġġetti diretti li skond id-definizzjoni li tajna qabel, huma espressjonijiet li jirreferu għal entitajiet ta' l-ewwel ordni (entitajiet li jokkupaw l-ispazju u li huma kostanti fil-karatteristiċi perċettwali tagħhom), naraw li għandna sentenzi fejn il-preżenza ta' 'lil' hija obbligatorja qabel ċerti espressjonijiet ta' l-ewwel ordni, imma fakultattiva qabel ċerti espressjonijiet oħrajn ta' l-ewwel ordni ukoll.

Minn dan nistgħu nikkonkludu li fil-Malti d-distinzjoni bejn entitajiet ta' l-ewwel u tat-tieni ordni m'hijiex waħda li tinqata' b'sinjal dritt, imma hija iżjed bħal skala iggradata. L-ewwel nett fl-estremità jiet għandna differenza stabbilita b'mod ċar: minn naħa waħda hemm il-persuni li nirreferu għalihom b'nomi propji (u li qabilhom għandna l-preżenza obbligatorja ta' 'lil') u minn naħa l-oħra, l-entitajiet tat-tieni ordni fis-sens strett (li jokkupaw iż-żmien u ngħidu li "ġraw", u li qabilhom għandna l-assenza obbligatorja ta' 'lil'). Imma mbagħad fil-klassi ta' entitajiet ta' l-ewwel ordni għandna klassifika ġerarkika fejn entitajiet li huma animati għandhom status iżjed għoli fl-iskala ta' l-ewwel ordni minn entitajiet oħra li mhux animati, jiġifieri mill-oġġetti. Mela allura dawn l-oġġetti, għalkemm entitajiet ta' l-ewwel ordni, huma aktar viċin ta' l-entitajiet tat-tieni ordni minn entitajiet oħra animati. Fil-fatt ninnutaw li l-preżenza jew l-assenza ta' 'lil' qabel l-oġġetti diretti 'it-tifel' u 'il-kelb' ma taffettwax l-aċċettabbilità tas-sentenzi (15a-d). Mill-banda l-oħra konna nistennaw, minn dak li għidna qabel, li l-verżjoni (15e) fejn 'li' tidher quddiem l-oġġett dirett 'il-karożza', kellha tkun aċċettabbli għallinqas daqs il-verżjoni (15f) mingħajr 'lil'. Imma fil-fatt naraw li (15e) tinħass xi ftit stramba, waqt li m'hemm l-ebda problema biex naċċettaw is-sentenza (15f).

Għad baqgħalna neżaminaw id-distribuzzjoni ta' 'lil' fil-kuntest sintattiku **Suġġett-Verb-Oġġett Dirett-Oġġett Indirett** fejn, fit-terminoloġija ta' Bonello (1968) il-verb huwa tat-tieni tip. Kif diġà rajna qabel, Bonello mhux korrett meta jgħid li l-preżenza ta' 'lil' hija obbligatorja bejn l-oġġett dirett u l-oġġett indirett f'kostruzzjoni sintattika b'verb transittiv tat-tieni tip (ara s-sentenzi f'(16)). Imma nagħtu ħarsa aktar mill-qrib lejn dawn

- 16 i Ganni baghat il-ktieb { a. lil Pawlu
b. *Pawlu
- 16 ii Ganni baghat il-ktieb { a. ? lill-uffiċċju
b. l-uffiċċju
c. ? lill-posta
d. il-posta
- 16 iii L-avukat baghat l-ittra { a. lill-Qorti:/Lill-Magistrat
b. il-Qorti:/il-Magistrat

is-sentenzi. M'hemmx dubju li 'lil' hija obligatorja quddiem oġġett indirett li huwa nom propju, kif jidher fis-sentenza (16i). Issa kemm fis-sentenzi (16ii) kif ukoll f'dawk f'(16iii) ghandna oġġetti indiretti li jirreferu ghal postijiet. Imma xorta wahda ghandna differenza fid-distribuzzjoni ta' 'lil'. Fis-sentenzi (16iii) il-preżenza jew l-assenza ta' 'lil' hija fakultattiva, imma dan mhux il-każ fis-sentenzi (16ii), għax il-verżjonijiet fejn ghandna l-preżenza ta' 'lil' jinstemghu strambi nafna. Jekk imbagħad nippruvaw niflu x'ifissru sew is-sentenzi aċċettabbli f'(16iii) naraw illi propjament, ghandna t-tifsira ta' post biss fil-verżjonijiet (16 iii b) fejn m'hemmx 'lil' qabel l-oġġett indirett, għax il-verżjonijiet l-oħra (16 iii a) bil-preżenza ta' 'lil', ifissru mhux il-post bħala sempliċi lokal, imma l-istituzzjoni. Din id-differenza fit-tifsir nistghu nispjegawha b'dan il-mod: għall-kelliem Malti, il-preżenza ta' 'lil' hija tipikament assoċjata ma' persuni. Issa meta 'lil' tintuża wkoll quddiem espressjoni li normalment jew primarjament, tirreferi għal post, l-assoċjazzjoni personali, biex ngħidu hekk tithallat mat-tifsira ta' "post" u l-espressjoni b'"lil" ninterpreta-wha fis-sens ta' "istituzzjoni" (jigifieri, primarjament, mhux il-post fih innifsu, imma l-gabra ta' persuni li għandhom ċerti funzjonijiet u li biex jaqdu dawn il-funzjonijiet, jiltaqqu f'ċertu post).

Minn dan li għidna, isegwi illi ċerti espressjonijiet nominali fil-lingwa mhux bil-fors għandhom klassifika statika fil-kuntest tad-distinzjoni bejn entitajiet ta' l-ewwel u tat-tieni ordni: skond it-tifsira ta' l-espressjoni li tkun, u skond il-kuntest, il-preżenza ta' 'lil' fejn is-soltu ma nistennewhiex, tista' sservi biex tgħolli l-istatus ta' espressjoni mill-livell tat-tieni ordni għall-livell ta' l-ewwel ordni, jew minn livell baxx fil-ġerarkija ta' l-ewwel ordni għall-livell oghla. Biex ngħidu hekk, l-espressjoni li tkun tiegħu promowxin għal status iżjed għoli.

Riferenzi

Aquilina, J. (1965). *Teach Yourself Maltese*. London: The English Universities Press Ltd.

- Bonello, R.R. (1968). *Toward a Theory of the Base Component of Maltese*. M.A. Dissertation, University of Alberta.
- Cauchi, M.C. (1972). *A Syntactic Theory of Maltese*. M.A. Dissertation, The Royal University of Malta.
- Krier, F. (1976). *Le maltais au contact de l'italien*. Hamburg: Helmut Buske Verlag.
- Lyons, J. (1977). *Semantics* (2 vol.). London, New York & Melbourne: Cambridge University Press.
- Sutcliffe, E.F. (1963). *A Grammar of the Maltese Language*. Valletta. Progress Press.
-

TIFWIR ZMIENI

*Ktġbiet tal-ħin, tħarbix tal-waqt dawn huma:
 Bħal mera ġuru dak li hemm quddiemhom,
 bla ħjien isiru u ġod-dlam jitgeddsu
 għax sidhom għani iżda bla kuragg.
 Fil-kwiet ta' qalbi qalb il-ħlejjaq t'Alla
 dari kont nimraħ bħal ħamiema bajda —
 Issa flok iżjed, rari tkun il-ħarba
 li tferra' l-għana taħt id-dell tax-xemx.
 Id-dinja rota ddur u tagħqad dejjem
 u tkaxkar magħha lill-batut, lill-kbir —
 Biss mal-Hallieq, magħqud fil-ħlejjaq tiegħi
 insib is-sliem, insib il-Jiena, l-Ilħinn.
 Tfarraġ o fus! Tkissru bsaten kefrija!
 Xerrdu fuq ħaxix bnin 'l-iskjavi tagħkom;
 Halluħom jiġġerrew eġħrwien jew liebsa
 taħt dawl ix-xemx ftit šhuna ftit ħanina.
 Il-mixja tagħna ġo triqatna mtawla
 ħielsa jew skjavi trid issir bil-fors.
 Aħjar immut inkella nara l-ktajjen,
 aħjar immut bit-tama tal-ħelsien.
 Kemm hi qasira, Mulej, il-ħajja tagħna:
 Naġħmlu ħajjitna nġħarblu u nfittxuk —
 fix-Xejn insibu l-Hu, insibu lilna;
 għax għandek u fi ħdanek biss miġbura
 insibu s-sens, niftakru t-tmiem tad-dinja.
 It-triq li darba qbadt irrià inkompli
 le nlesti, għaliex triq li ma tintemmx:
 Mill-ħolm tal-fruġha taż-żgħożija tiegħi
 irrid insaġfi dak li jibqa' għal dejjem,
 U nġħanni w nġħanni sa ma jmurli n-nifs.*

CHARLES J. SOICLUNA

L-GHAQDA MILL-AHHAR HARĠA TA' L-ORGANU

'L HAWN

Mindu l-ahħar ħareġ *Leħen il-Malti* fl-1977 (numru speċjali f'għieh Ġużè Aquilina) l-Għaqda tal-Malti (Università) kkonċentrat l-aktar fuq żewġ aspetti tal-ħidma tagħha.

Ewlieni fost dawn kien u għadu l-programm li l-Għaqda thejji kull raba' Tnejn tax-xahar għall-Cable Radio Wieħed. Dan il-programm, li jismu *Mill-Hsieb għall-Kelma*, huwa wieħed primarjament ta' analiżi letterarja u jipprova jistudja l-letteratura ta' pajjiżna fil-kuntest storiku u f'dak ta' letteraturi barranin. L-għan totali tas-sensiela hu li permezz ta' studji analitiċi, ta' intervisti ma' kittieba u kritiċi ewlenin, ta' diskussjonijiet u tal-qari stess ta' siltiet letterarji, jitwassal għarfien aħjar tal-letteratura ta' pajjiżna lis-semmiegħa tal-Cable Radio.

Xogħol ieħor ta' l-Għaqda f'dawn l-ahħar snin kien il-ħruġ ta' *Min-Nixxieġha*, fuljett letterarju li jitqassam b'xejn lill-istudenti universitarji. Is-sitt ħarġiet tal-Fuljett kien fihom xogħlijiet letterarji ta' l-imseħbin, kif ukoll taġħrif u kunmenti dwar l-attivitajiet ta' l-Għaqda tal-Malti (Università).

Sadanittant l-Għaqda kompliet torganizza laqgħat letterarji għall-membri tagħha, biex thegġiġhom u tghinhom jiktbu b'mod aktar serju u jiddixxiplinaw il-produzzjoni letterarja tagħhom. Dan bla dubju għen lil dawk l-imseħbin illi eventwalment waslu biex jiktbu u anke jippublikaw kotba tagħhom stess.